

## مثنوی رمز العباد کا ایک نادر اور نایاب مخطوطہ

پروفیسر ڈاکٹر عصمت اللہ زاہد ☆

### Abstract:

Haji Muhammad Naushah Ganj Bukhash was a famous Sufi of the Punjab who also contributed a lot to Punjabi and Urdu languages. Masnawi namely "Gunj al Asrar or Ramz al Ibad" is a master piece of his sufi poetry in urdu. Some scholars doubt the attribution of the Masnawi to him. Luckily, the author of this research article somehow discovered a manuscript of Hazrat Nousha's poetry written in 11<sup>th</sup> century al Hijra. The article is furnished with the text of the Masnawi along with a detailed discussion regarding the literary beauties of the said Masnawi.

جنوبی ایشیا کے اس خطے میں جن جلیل القدر اولیائے عظام نے مخلوقی خدا کی دینی و دنیاوی رہنمائی کے لیے علم و حکمت کے چراغ روشن کیے ان میں حضرت حاجی محمد المعروف بہ نوشہ گنج بخش قادریؒ کا نام نامی نمایاں حیثیت کا حامل ہے۔ آپ ۱۴۰۵ھ / ۱۹۰۵ء (۱) موضع گھنگانوالی تحصیل پنجابیہ ضلع گجرات (موجودہ منڈی بہاء الدین) میں پیدا ہوئے اور ۱۴۹۱ھ / ۱۹۷۳ء میں وصال فرمایا (۲) مزار موضع رمل شریف میں ہے۔ آپ کے آباء اجداد اپنی میں، شعبہ پنجابی، اور بیتل کالج، پنجاب یونیورسٹی لاہور

خاندانی شرافت و نجابت اور تقویٰ و پر ہیزگاری میں مشہور تھے۔ خصوصاً آپ کے والد بزرگوار حضرت شیخ علاء الدین جنہوں نے سات بار پیدل حج کی سعادت حاصل کی اور آپ کے چچا شیخ رحیم الدین نیکی و پارسائی میں یکتائے روزگار تھے۔ عہدِ مغلیہ کے نامور صاحب طرز ادیب محمد ماہ صداقت کنجائی نے اُن کا ذکر یوں کیا ہے:

”ودمان مجموعہ کرامت ایشان، در قلمرو پنجاب بمشق صلاح و تقویٰ روشنائی دارد۔ و فہرست کمالات معانی پنهانی، آں صفا کیش، چوں نوشہ کراما کاتبین محمودی نتواند شد۔ خصوصاً شیخ رحیم الدین عم بزرگوار آں چراغ دودہ کبار عم انوارہ، کہ چوں معنی، صاحب لفظ بودہ۔ ریاضت ذوالنون خمیدہ پشت و بحسب مجاہدہ آں شمشیر قطع تعلقات چوں نوں تنوں، وجود نداشت، و قربانی مقام ابراہیم فنا فی اللہ یعنی شیخ علاء الدین، قبلہ گاہ حائی کعبہ وجہ اللہ کہ جادہ پیکائی ابراہیم ادھم، چوں نقش مسطر، برائے بیت می شمرد، یک نفس بے سفر، کعبہ قبلہ نما، آرام دش ممکن نبود۔ قامت خم گشته او، برنگ حطیم، زیارت گاہ داستان و دل پُر شور زمزم دار، صفا بخش پاکبازاں۔ از رشک داع غعش، آں مشکین کاکل مسکین نواز حجر الاسود در سوا کعبہ چوں خال چہرہ جبشی، مستور۔ واژ شرم حق گزاری آں ابن اسپیل سعادت، دمساز، ام القری، عروس وار بحیا مشہور۔ کعبہ پشمینہ پوش، باستقبال آں لبریز، زمزمه شور عشق، چوں صوفی وجہ پرداز، از خویش می رفت۔ و کوہ صفا تبعظیم آں گوھر کاں صدق، مانند صدا، از سر خویش بر می خاست۔ شہرت بہفت حج آں دیباچہ ہشت بہشت برنگ سیعہ سیارہ حکم تو اتر دارد..... مجموعہ تقویٰ و طہارت ”بی بی جیونی“ والدہ ماجدہ آں ابوالوقت، آں قدر جدوجہد عصمت و پاکی داشت کہ توحید رابعہ بصری پیش

تفرید آں یگانہ عصر صفو وار دریج شمار نبود۔“ (۲)

آپ کے والد اور پچھا اپنے آبائی علاقہ موضع پن وال (تحصیل پنڈ دادوں خاں) سے بھرت کر کے گھنگھانوالی میں سکونت پذیر ہوئے تھے۔ اشرف پنجی کی کنز الرحمت (قلمی) اور حضرت نوشر گنج بخش کی اولاد میں سے سائیں حسن محمد کی تصنیف تحائف اصفیاء سے بھی اسی حقیقت کی تصدیق ہوتی ہے۔ بقول سائیں حسن محمد:

پن وال پہلے تھا آرام گاہ  
وہاں راجپوتوں کا تھا عزو جاہ  
حضرت بھی خود راجپوتوں میں تھے  
ولے اقرباؤں کو نہ جانتے<sup>(۲)</sup>

آپ نے ابتدائی تعلیم قربی گاؤں جا گوتارڑ کے مدرسے سے حاصل کی اور بعد ازاں باطنی تربیت کے لیے بھلوال جا کر سلسلہ قادریہ کے معروف روحانی بزرگ حضرت شیخ سلیمان نوری حضوری کے دست حق پرست پر بیعت کی۔ آپ ایک عرصہ تک ان کی خدمت میں رہے اور مرشد کامل کی گفاری میں سلوک کی ممتازی طے کیں۔ مرشد نے خلافت و اجازت سے نوازا اور انہیں نو شہرہ تارڑاں میں اپنا تبلیغی مرکز قائم کرنے کا حکم دیا۔

آپ کے خلفاء کی ایک قابل ذکر تعداد پنجاب، کشمیر اور افغانستان تک پھیلی ہوئی تھی چنانچہ آپ کی تبلیغی کوششوں سے ہزاروں افراد کو ایمان کی دولت نصیب ہوئی۔ آپ نے وعظ و نصیحت کے ساتھ ساتھ تصنیف و تالیف کا سلسلہ بھی جاری رکھا۔ آپ کی تصنیف ایک عرصہ تک پرداہ اخفا میں رہیں مگر اب ان میں سے اردو مشتوفی گنج الاسم را ۱۹۶۳ء میں، پنجابی نشری وعظ مواعظ نوش کے نام سے ۱۹۶۸ء اور ۱۹۷۳ء میں اردو شاعری انتخاب گنج شریف ۱۹۷۵ء میں ملفوظات چہار بہار فارسی ۱۹۷۹ء اور پنجابی شاعری گنج شریف پنجابی ۱۹۸۰ء میں منظر عام پر آچکے ہیں۔

مثنوی گنج الاسرار مذکور بہت سے دیگر ناموں سے متعارف رہی ہے۔ جیسے بیان اشغال، رمز الحشق، گیان لہر، رمز العباد، واحد نامہ، کلام الملوك، وحدۃ نامہ، بیان تصوف، نفح طریقت اور راہ سلوک وغیرہ۔ آپ کی شاعری انتخاب گنج شریف اور خصوصاً مثنوی گنج الاسرار (رمز العباد) کے بارے میں خوشید احمد خاں نے اور بیتل کالج میگزین صد سالہ نمبر ۱۹۸۲ء میں ایک مقالہ ”حضرت نوشه گنج بخش“ سے منسوب اردو شاعری کی اصل حقیقت“ کے عنوان سے لکھا۔ جس کا لب لباب یہ تھا کہ یہ اردو کلام نوشه صاحب کا نہیں خصوصاً گنج الاسرار غلام مجی الدین میر پوری کی تصنیف ہے۔ اعتراض کی بنیاد یہ تھی کہ کوئی ایسا مخطوط موجود نہیں جو یہ شہادت پیش کر سکے کہ یہ غلام مجی الدین میر پوری کی تصنیف (۱۱۳۱ھ) سے قبل کا تحریر شده ہے۔ راقم نے ۱۹۸۸ء میں اپنا پی ایچ-ڈی کا مقالہ ”نوشه گنج بخش حیاتی، فکر تے فن“، مکمل کیا تو اس کے دوسرے باب میں مثنوی کی زبان اور اندر ورنی شہادتوں کی بنا پر اسکا مدلل جواب دے کر ثابت کیا تھا کہ گنج الاسرار نوشه گنج بخش کی ہی تصنیف ہے اور غلام مجی الدین میر پوری نے اس کے تبع میں اپنی گنج الاسرار لکھنے کی کوشش کی ہے۔ مگر اس وقت تک کوئی ایسا مخطوط راقم کی نظر سے بھی نہیں گزرتا جو ۱۱۳۱ھ سے قبل کا ہو۔ البتہ راقم السطور نے اس امر کا اظہار ضرور کیا تھا کہ نوشه صاحب“ کی اولاد میں سے محترم بر ق نوشاہی مرحوم نے ایک ملاقات میں بتایا تھا کہ انہوں نے موضع چوک آزاد کشمیر کے ایک نجی کتب خانے میں گنج الاسرار کا ایک مخطوط ضرور دیکھا تھا جس پر ۱۱۰۰ھ درج تھا اور گنج الاسرار کے اشعار نوشه صاحب کے نام سے ہی تحریر تھے۔ اس مخطوطے کا آزاد کشمیر کے علاقے میں موجود ہونا اس لیے بھی قرین قیاس ہے کہ حضرت نوشه“ کے مرید و خلیفہ حضرت عبداللہ چوکی“ اور حافظ طاہر“ اس علاقے میں قیام پذیر تھے اور مخلوق خدا کی دینی و روحانی رہنمائی کے فرائض انجام دے رہے تھے۔ نیز نوشاہی فقراء نے چوکہ ساڑھے تین سو سال سے اسے نوشه صاحب“ کی تصنیف سمجھتے ہوئے اپنے ذکر فکر کے لیے اپنا رکھا ہے اور بہت سے درویشوں کو یہ حفظ ہے اور وہ اپنے سالکین کو اس کا درس بھی دیتے ہیں۔

اس لیے اس حقیقت کو تسلیم کرنا پڑے گا کہ یہ نوشہ صاحبؒ کی ہی تصنیف لطیف ہے۔ مگر اب اس حقیقت کی تصدیق کے لیے ایک اور ناقابل تردید تحریری ثبوت رمز العباد (گنج الاسرار) کے نو دریافت شدہ قلمی نسخے کے روپ میں مل گیا ہے۔

### نسخہ کا تعارف

دو سال قبل محترم دیوان شاہ ہمدان سید وقار علی حیدر ہمدانی نوشہ ہی (قصور) کے توسل سے رمز العباد (گنج الاسرار) کا ایک قلمی نسخہ ملا۔ اب تک دریافت ہونے والے نسخوں میں یہ شاید قدیم ترین ہے۔ کیونکہ اس پر سن تحریر ۱۰۰۰ بھجی درج ہے۔ موئی اور کھر درے سفید کاغذ کے پانچ اوراق پر مشتمل اس نسخہ کا سائز ۲۵×۱۶ س.م ہے۔ پہلے ورق پر بسم اللہ الرحمن الرحيم کے نیچے خط نسخہ میں کلام الملوك، ملوک الکلام اور پھر عربی سائل میں رمز العباد جلی قلم الریجم کے نیچے خط نسخہ میں کلام الملوك، ملوک الکلام اور پھر عربی سائل میں تصنیف لطیف اور خط نسقیلیت میں نمایاں قلم سے حاجی محمد نوشہ گنج بخش مجدد اعظم نعم شریف گجرات، لکھا ہے آخر میں مرتب کا نام یوں تحریر ہے:

”فقیر سید جمال شاہ گیلانی قادری نوشہ ہی ساکن ہبیت پور پٹی در شہر قصور“

یہ نسخہ فقیر سید جمال شاہ گیلانی ”(۱۱۶۲ھ) کے اپنے ہاتھ کا تحریر کیا ہوا ہے کیونکہ پہلے ورق کے پشت پر آٹھ سطور میں درج ہے۔

### ”باسم تعالیٰ“

سمی الفقیر سید جمال شاہ گیلانی عرض گزار ہے کہ میں نے رمز العباد اپنے پیر و مرشد جناب حضرت پیر سچیار قادری نوشہ ہی کی ذاتی بیاض سے نقل کیا ہے۔

در نقل شدہ نسخہ تاریخ ۷۔ ربیع الاول ۱۰۰۰ھ ”ذوالجلال والا کرام“

آستانہ عالیہ قادری نوشہ ہیہ ہبیت پور پٹی در شہر قصور“

دوسرے ورق سے مثنوی کا باقاعدہ آغاز ہوتا ہے۔ بسم اللہ الرحمن الرحيم کے بعد

رمز العباد جلی قلم میں اور پھر درمیانی قلم سے خط نسقیانی میں پہلا شعر یوں درج ہے:

”جس ذات کا اللہ ناؤں اس کا تجھے بتاؤں تھاؤں“

کتاب کے نام اور پہلے شعر کے گرد سنہرے بیل بوٹے کا کام ہوا ہے۔ ورق کے

باقیہ حصے پر پانچ اشعار درج ہیں۔ ورق ۲۔ ب تا ورق ۵۔ الف، ۱۲۔ سطور فی صفحہ، جبکہ ورق

۵۔ ب پر دس سطور یعنی آٹھ اشعار قم کیے گئے ہیں۔ آخری شعر:

رمز العباد ہے اس کا نام

نوشہ ظاہر کیے تمام

آخری شعر کے علاوہ پورے نسخے میں کہیں کہیں بعض اشعار کے گرد بھی سنہرے کا

کام کیا گیا ہے۔

### افادیت

اس نسخے کی افادیت کئی حوالوں سے بنتی ہے:

۱۔ اب تک دریافت ہونے والے نسخوں میں یہ سب سے قدیم ترین ہے۔

۲۔ اس پر سن تحریر ۱۱۰۰ ہجری درج ہے۔ جس سے ظاہر ہوتا ہے کہ یہ حضرت نوشہ گنج بخش کی

حیات مبارکہ میں ہی نقل کیا گیا ہے کیونکہ حضرت نوشہ ”کاسال وفات ۱۱۰۳ ہجری ہے۔

۳۔ مخطوطے کا اصل ماذد حضرت نوشہ گنج بخش“ کے خلیفہ حضرت پیر محمد سچیار (وفات ۱۱۲۰ھ)

کے پاس تھا۔ جو یقیناً انہیں اپنے مرشد نوشہ صاحب“ کی بارگاہ سے عطا ہوا ہوگا۔

۴۔ سید جمال شاہ گیلانی نے جب یہ نسخہ نقل کیا تو اس وقت نوشہ صاحب“ موضع رمل میں

رہائش پذیر تھے کیونکہ نائل پر نمل شریف گجرات کا ذکر موجود ہے۔

۵۔ سید جمال شاہ گیلانی نے جب یہ نسخہ نوشہ صاحب“ کی حیات مبارکہ میں نقل کیا ہے تو

انہیں اپنے دادا مرشد (حضرت نوشہ) کی زیارت کا شرف بھی ملا ہوگا۔

۶۔ نسخہ نقل کرتے وقت بن لفظیات کی سہوا تبدیلی واقع ہوئی، اس کے مقابل اصل لفظ

- ہاشمیہ میں درج کیے گئے ہیں۔ اگرچہ یہ تین چار لفظ ہی ہیں۔
- ۷۔ ورق ۵۔ الف پر اُن حروف مقطعات کی وضاحت ہے جو سالک کو سجدے کی حالت میں پڑھنے ہوتے ہیں بلکہ ان کو کتنی تعداد میں پڑھنا ہے اس کا طریقہ بھی بتایا گیا ہے۔
- ۸۔ رمز العباد کا یہ نسخہ سید جمال شاہ گیلانیؒ کے اپنے ہاتھ کا نقل کردہ ہے جو اس بات کا ثبوت ہے کہ وہ نہ صرف ظاہری و باطنی علوم میں یگانہ بلکہ عمدہ خطاط بھی تھے۔
- ۹۔ ۸۷۔ اشعار پر مشتمل اس نسخے کے مل جانے سے یہ تحقیق بھی ہو سکتے گی کہ مطبوعہ نسخہ جات میں الحاقی اشعار کونے ہیں اور ان کی تعداد کتنی ہے اور انہیں کس عہد میں رمز العباد کا حصہ بنایا گیا۔
- ۱۰۔ اس نسخے کا متن کامل ہے اور خوبصورت خط نستعلیق میں ہے۔ اس لیے پڑھنے میں کوئی خاص مشکل پیش نہیں آتی۔
- ۱۱۔ ۱۱۔ مجری میں نقل کیے جانے والے اس مخطوطے کے پہلے ورق پر رمز العباد تصنیف طیف حاجی محمد نوشہر گنج بخش مجدد اعظم رمل شریف لکھا ہے۔ اگر آپ اُس وقت تک رحلت فرمائچے ہوتے تو نام کے ساتھ رحمۃ اللہ علیہ ضرور لکھا ہوتا۔ اس سے یہ حقیقت بھی اظہر من اشمس ہوتی ہے کہ آپ اپنی ظاہری حیات میں ہی رمل شریف تشریف لے آئے تھے اور یوں مکملہ مال کے کاغذات میں درج اس بیان کی تصدیق بھی ہو جاتی ہے جو موضع رمل کی مسلحت سے متعلق ہے کہ:
- ”مسی نوشہ صاحب فقیر قوم راجبوت گوت جالپ بطور سیاحی اس جگہ آیا۔  
لب دریا مکانات و مسجد وغیرہ بنوائی۔ صدمہ دریا سے وہ مکان بُرد ہو گئے،  
پھر بعد مر نے نوشہ صاحب فقیر کی اولاد اس کی خانقاہ و مسجد وغیرہ مکانات  
بعمارت پختہ بنائے تب سے یہ قوم فقیر نوشہ اسی بھی مالک ہے اور دیگر اقوام  
متفرق مندرجہ شجرہ نسب بندوبست گزشتہ میں پیش گاہ صاحب سپرنڈنڈنٹ  
سے مالک بن گئے۔ کیفیت مفصل مجاز نام ان کے درج ہے۔“ بلطفہ (۵)

## رمز العباد کی ادبی ولسانی اہمیت

یہ بھی ہے کہ دیگر بزرگان دین کی طرح نو شہ صاحبؒ نے بھی شاعری کو اپنے صوفیانہ افکار کے اظہار کا ذریعہ بنایا۔ ان کے ہاں فن کی حیثیت ثانوی ہے۔ مگر تبلیغ و اشاعت دین میں خود بخود ادبی ولسانی نکھار پیدا ہوتا رہا ہے۔ اگرچہ ان بزرگان دین کا تعلق اسرار و رمزی شعر سے باقاعدہ اُن شعرا کی طرح نہ تھا جو شاہی درباروں کی سرپرستی میں فن شعر کی زبانی سنوارتے رہے۔ لیکن جب چاروں طرف شعر و ادب کی تحسین ہو رہی تو معاشرے کا ایک اہم فرد ہونے کے ناطے صوفی بھی اس کے اثرات سے مبرانہیں ہو سکتے تھے۔ شاید اسی سبب ایسے صوفیانہ کلام میں بہت سی ادبی ولسانی خوبیاں پیدا ہو گئی ہیں، جو رمز العباد میں بھی نظر آتی ہیں۔ مگر انہیں سمجھنے کے لیے اردو مشنوی نگاری کے سیاسی، سماجی اور تاریخی پس منظر کو ذہن میں رکھنا ضروری ہے۔

پہمنی سلطنت کے رو بہ زوال ہونے کے نتیجے میں گولکنڈہ، بیجاپور اور احمد نگر کی ریاستوں کا وجود عمل میں آیا تو قطب شاہی حکمرانوں کے ہندو خاندانوں کے ساتھ رہا و رسم بھی بڑھنے لگے اور یوں مقامی زبانوں کا اُس دور کی اردو زبان پر اثر انداز ہونا فطری امر تھا۔ جس کے بعد اردو کا نیا روپ سامنے آنے لگا۔ ان ریاستوں کے حاکم نہ صرف خود شاعر تھے بلکہ شعر و ادب کی سرپرستی ان کا طریقہ امتیاز تھا۔ غواسی، ملقطی، ابن نشاٹی، جنیدی، طبی، فائز مرزا اور مومن جیسے نامور شاعروں کو گولکنڈہ کے دربار کی سرپرستی حاصل ہے۔ خود قطب شاہ کے اٹھارہ سو صفحات پر مشتمل دیوان میں مشنوی، قصیدہ، ترجیح بند اور رباعی ملتی ہے۔ گویا ان اصناف سخن کا رواج مقبولیت حاصل کر رہا تھا جن میں فطری مناظر، مجازی و حقیقی عشقیہ رنگ کے علاوہ مقامی ثقافتی حوالے، خوبصورت تشبیہات و استعارات کے ساتھ موجود تھے۔ بلکہ رام بابو سکسینہ نے تو یہ گمان بھی ظاہر کیا کہ قطب شاہی عہد سے پہلے بھی مذہبی مشنویاں موجود تھیں مگر وہ کسی ادبی درجہ کی حامل نہ تھیں۔ (۱) آگے چل کر ولی دکنی کے کلام میں فارسی تشبیہات، استعارے

اور ہندی تراکیب کے ساتھ ساتھ خالص پنجابی کے الفاظ، ترکیبیں اور محاورے، اس کی شاعری کے حسن میں اضافہ کرتے دکھائی دیتے ہیں۔ قلی قطب شاہ کے داماد اور جانشین سلطان محمد قطب شاہ اور پھر اس کے بیٹے سلطان عبد اللہ شاہ کے عہد میں روایتی قصے مثنوی کے انداز میں عام لکھے گئے۔ ابن نشاطی کی مثنوی ”پھول بن“، غواصی کی ”سیف الملوک“، ”طوطی نامہ“، جنیدی کی ”ماہ پیکر“، طبعی کی ”بهرام و گل اندام“، تحسین الدین کی ”قصہ کامروپ“ اور فائز کی ”قصہ رضوان شاہ“ اسی دور یعنی ستر ہویں صدی عیسوی کی یادگار ہیں۔

بیجا پور کے حکمران بھی علم و ادب کی سرپرستی میں کمی سے چیخھے رہنے والے نہیں تھے۔ ابراہیم عادل شاہ نے شاعری کے ساتھ ساتھ فنِ موسیقی کو بھی عروج دیا۔ البتہ شاعری کے میدان میں اس دور کو ایک خوبی جو سب سے نمایاں کرتی ہے وہ یہ ہے کہ مذکوری اور صوفیانہ مضامین مثنوی کا دامن بھرنے لگے۔ چنانچہ سید میراں ہاشمی کی خیتم مثنوی یوسف زیخا (۷۱۶۸ء)، شاہ ملک کا رسالہ احکام الصلوٰۃ (۷۱۶۷ء)، شاہ مین کے دو رسائل قربیہ اور وجودیہ، قاضی محمود بحری کی مثنوی ”من لگن“ (۷۱۰۰ء)، اسی رنگ کی آئینہ دار ہیں۔ ڈاکٹر عبدالحق کے مطابق شمالی ہندوستان میں سب سے قدیم مثنوی اسماعیل امرودھوی کی ”تولد نامہ حضرت فاطمہ“ ہے جو ۱۰۵۳ھ تا ۱۱۲۳ھ کے درمیان لکھی گئی ہے مگر:

”ادبی اعتبار سے اس کتاب کی کوئی اہمیت نہیں۔ بہت ہی معمولی درجے کی ہے۔ لیکن اس سے اتنا ضرور معلوم ہوتا ہے کہ اس وقت دلی کے آس پاس کے اضلاع اور قصبات میں زبان کیسی تھی۔“ (۷)

اسماعیل امرودھوی کی ایک اور مثنوی ”مجزہ انار“ کا ذکر بھی ملتا ہے۔ حامد اللہ افر نے شمالی ہند میں میر تقی میر (پ ۱۱۳۴ھ) کو مثنوی کا پہلا شاعر قرار دیا ہے (۸) جبکہ سید مسعود حسن رضوی کی رائے میں یہ اعزاز فائز دہلوی کو جاتا ہے جس نے مثنوی ”قصہ رضوان شاہ“ ۱۰۹۴ھ میں لکھی۔ (۹) اس کے مقابلے میں دلچسپ حقیقت یہ ہے کہ رمز العباد (گنج الاسرار)

۱۰۵۰ء تا ۱۰۶۰ء کی تصنیف ہے۔ (۱۰) ڈاکٹر گوہر نوشادی کے خیال میں نوشہ صاحب نے اسے ۱۰۶۰ء میں تصنیف کیا ہے۔ (۱۱) یوں اس کی لسانی و تاریخی اہمیت دیگر مشنویات سے کہیں زیادہ ہے۔ اس پورے پس منظر سے یہ حقیقت واضح ہوتی ہے کہ گیارہویں صدی ہجری میں پورے ہندوستان میں اردو شعر کی جو صورت تخلیق ہو رہی تھی اس پر ہندی، سنکریت، پنجابی، بھاشا اور دیگر مقامی لجھوں کے اثرات بہت گہرے اور نمایاں تھے، مگر پنجاب کے مرکزی علاقے میں جو اردو شاعری تخلیق ہو رہی تھی وہ اس لحاظ سے قدرے صاف، روائی اور عام فہم تھی کہ اس کا جھکاؤ زیادہ تر فارسی زبان و تہذیب کی طرف ہوتا جا رہا تھا اور اس کا عکس نوشہ صاحب کی مشنوی میں الفاظ و اصطلاحات کی صورت نظر آتا ہے۔ چنانچہ ڈاکٹر جبیل جابی کی اس رائے سے اتفاق کرنا پڑتا ہے کہ:

”گیارہویں صدی ہجری میں ہمیں مشنوی، غزل اور محمس بھی نظر آنے لگتے ہیں۔ ہم واضح طور پر محسوس کرنے لگتے ہیں کہ فارسی تہذیب، ہندوی تہذیب پر غالب آگئی ہے۔ اب ہندوی اصناف سخن اور بحور نکمال باہر ہو رہے ہیں اور فارسی اصناف و بحور ان کی جگہ لے رہے ہیں۔ حاجی محمد نوشہ رنجن بخش کی مشنوی رنجن الاسرار، شاہ مراد خانپوری اور رحمان بابا کا کلام اور عبدالحکیم عطا مٹھھوی کی غزلیں اسی تہذیبی اثر کی واضح مثالیں ہیں۔“ (۱۲)

رمز العباد (رنجن الاسرار) کا لسانی و فنی حوالے سے مطالعہ اس بات کا ثبوت فراہم کرتا ہے کہ:

”مناسب اور موزوں قوافی کے استعمال کے علاوہ اشعار میں بے حد روانی اور تسلسل ہے۔ الفاظ کا صوتی آہنگ مشنوی کے اشعار میں ترجم اور موسیقی کی کیفیت پیدا کرتا ہے۔ مشنوی کی زبان پر (کسی حد تک) ہندی کا گہرا اثر ہے۔ اسی بنا پر محترم شرافت نوشادی مرحوم نے اس مشنوی کی زبان کو

ہندی قرار دیا ہے حالانکہ یہ ہندی نہیں بلکہ اس دور کی اردو کا بہترین نمونہ ہے۔ جسے قدیم زمانے میں ہندوی کے نام سے یاد کیا جاتا تھا۔“ (۱۲) پروفیسر شجاع الدین نے اس مثنوی کی زبان پر بہت ہی عمدہ اور پختہ رائے قائم کی ہے کہ:

”سر زمین پاکستان و ہند پر اسلام کا نیز درختان طلوع ہوا تو مسلمان حاکموں، تاجروں سیاحوں، عالموں، درویشوں اور مقامی باشندوں میں تبادلہ خیالات کے لیے ایک مشترکہ زبان کی ضرورت پیش آئی۔ یہ زبان جو ہندو پاکستان اور ترکی، عربی، فارسی وغیرہ بیرونی زبانوں کے امتحان سے عالم وجود میں آئی اور دور اسلامیہ میں پروان چڑھی، اردو کے نام سے موسم ہوئی..... صوفیاء کرام نے اردو کی نشوونما میں نمایاں حصہ لیا اور اسے اپنی تبلیغی سماں کا ذریعہ بنایا۔ پنجاب کے مشائخ میں حضرت نوشہ گنج بخش نے بھی اس مشترکہ زبان میں اظہار خیال فرمایا۔ رسالہ گنج الاسرار اسی زبان میں ہے۔ اس رسالہ کا مطالعہ جہاں ہمیں حضرت نوشہ صاحب کے صوفیانہ خیالات سے آگاہ کرتا ہے۔ وہاں ہمیں اس دور کی اردو بھی متعارف کرتا ہے۔ اس عبارت میں ہندی الفاظ، اصطلاحات کی کثرت ہے اور یہ اصطلاحات وہی ہیں جو اس زمانہ کے ہندو مذہبی رہنماؤں (جن میں سکھ گورو بھی شامل ہیں) کے ہاں بھی مستعمل تھیں، عوام میں پرچار کے لیے ان کا استعمال ناگزیر تھا۔“ (۱۲)

ادبی و لسانی حوالے سے قطع نظر رمز العباد؛ فکری پہلو سے بھی خاص اہمیت رکھتی ہے۔ اس میں نوشہ صاحب نے سلسلہ نوشۂ یہ کے درویشوں کے لیے ذکر فکر کے طریقے بتائے ہیں اور اس کی تصنیفی عرض دعائیت یوں بیان کی ہے:

محض خدا رسول کی خاطر یہ نسخہ میں کیا ساطر غرض میری ہے بیان شواغل تقدیم تاخیر میں نہ ہو غافل<sup>(۱۵)</sup> اگر یہ کہا جائے کہ یہ مشنی نوشہ گنج بخش کے ظاہری و باطنی علم کا بہترین مرقع ہے تو غلط نہ ہوگا۔ اس میں کلام خدا کی برکت، حدیث شریف، مکہ طیبہ کا ذکر اور اسلام کا صحیح طریقہ، مرشد کی تلاش اور اطاعت، مرشد کی ذمہ داریاں، طالب کے فرائض، خلوص، نیک نیتی، سوز و گداز، عشق، کشف قبور، عالم بزرخ، ذکر حق، تہجد، فنا فی الوجود، فنا فی المرشد، فنا فی اللہ اور عارف باللہ کی پیچان وغیرہ پر خوب روشنی ڈالی گئی ہے۔ علاوه ازیں شغل محمودہ، شغل نصیرا، شغل مدور، ذکر سے پایہ، ذکر اسم اعظم اور ذکر قصیدہ غوشہ کا طریقہ بیان کیا ہے۔ یہ وہ تمام رموز ہیں جن کو نوشہ صاحب نے اس انداز سے نظم کیا ہے کہ یہ مشنی تقریباً سائز ہے تین سو سال سے نوشہ ای درویشوں کا وظیفہ بن چکی ہے۔

زیرنظر قلمی نسخہ تک سامنے آنے والے نسخوں سے نہ صرف قدامت کے لحاظ سے زیادہ اہمیت رکھتا ہے بلکہ اس لحاظ سے بھی قابل توجہ ہے کہ اس کا متن مکمل ہے۔ اس کا معاصر کوئی اور نسخہ منظر عام پر نہیں ہے اس لیے کسی اور سے متن کا تقابل ممکن نہیں۔ چنانچہ اس کا متن من و عن قارئین کی نظر کیا جا رہا ہے۔

## رمز العباد

### متن

جس ذات کا اللہ ناؤں	اس کا تجھے بتاؤں تھاؤں ورق ۲۔ الف
کم ایک سے تین ہزار	اتنے نام وہرے کرتار
اتنے ہووں جس کے ناؤں	کیونکر چھپتا اس کا تھاؤں
ظاہر دے عالم کچا	کیونکر چھپتا صاحب سچا

حق ہے باقی عالم فانی  
فانی کی ناں رہی نشانی  
اس کوں من سوں کر تحقیق  
سخت راہ ہے ڈور ہے منزل ورق ۲۔ ب

وحدث نوں توں کر تحقیق  
الیں مکان کوں پہنچن مشکل  
بہت ریاضت محنت طاعت  
فضل خدا کا ار توفیق

علم موافق کرے عبادت  
اپنا کیا کچھ کام نہ آوے  
آپ دارو کیا کرے سقیم  
کلام خدا کی دارو کھاناں

طاعت اوہ جو پیر فرمائے  
دارو وہ جو دیوے حکیم  
جو افکار افکار افعال  
جو حروف کلمات عظام

جس جاناں برحق کر ماناں  
جو اوراد وظائف اعمال  
جو آیات اسماء کرام  
جو آؤں بندیوں کے کام

سب قرآن مجید میں آئے  
حق تعالیٰ نے آپ فرمائے  
توں کیا جانیں میرے کام

کون آیت ار کون ہر نام

کون شغل ار کونا ذکر  
کونا عمل ار کونا فکر ورق ۳۔ الف

کونا تجھ کیا سوچھے  
بھلے بُرے کوں توں کیا نوجھے  
یہ نکتہ تو دل میں مان  
ستگور کا توں چہرو دیکھ

توں اندرلا تجھ کوں کیا سوچھے  
سر ہویت خوب پچھان  
بے چاہیں بے رنگی ہمیکھ

جو فرمائے تجھ کو پیر اس پر چلیں توں ہو فقیر (تجھ کوں پیر)  
محض خدا رسول کی خاطر  
یہ نسخہ میں کیتا ساطر

جس پر چاہئے تجھ کو رہنا وہ ضرور ہویا اب کہنا  
ادھی رات اٹھ بیٹھے سالک چار کوٹھ کا ہووے مالک  
چیچھے اسکے سمجھ سیانے سلاح مومن کا وضو پچھانے  
کرے تجد نال نیاز دل حاضر ار جان گداز  
دو رکعت جب پڑھ کر رہے ذکر فکر میں ہو کر رہے  
من نوں اس دم سب کچھ چھاڑے لاَ إِلَهَ إِلَّا اللَّهُ سادھے  
ایسی ضرب اللہ کی لاوے جو خطرہ ہے سب جھڑ جاوے درق ۳۔  
لاَ إِلَهَ کی پھڑ ششیر تاں وچ عالم سارے پھیر  
لاَ إِلَهَ کی پکڑ بہاری گرد دھند سب ذور اتاری  
محمد رسول اللہ من بھیر آگم پنچھ سکور توں لئے کہے

کلمہ پاک کرے تکرار  
انت کال بھی اس میں ڈرے  
جو لکھے مول رسم نہ آوے  
لاؤ کر بید کرے تلقین  
ذکر غیب توں سن لے پیارے  
اللہ تیرے کام سنوارے

اچھا جاپ ہے جس نے کینا  
مکت پرابت اس نے لینا  
جیس ترکی شغل چچان  
عامل ہے سلطان جہاں  
دونو دیوے پھر الثاوے  
ترکی کے سنگ آنکھ لگاوے  
ترکی کے تم دو گھر جانوں  
طرف محمودہ رکھے دھیان  
سانس کرن جھمک پرتیان  
شغل محمودہ اور نصیرا  
نوک ناک پر نظر نکاوے  
شغل فوارہ میرے بیتا  
شغل غوط ہے بہت غریب  
صور علمیہ کر توں خیال  
کشف قبور اک شغل سنایا  
جسم فنا کر توں یار

اپنے گھر سے ہو جا پار

اوہاں بیٹھ کر کرے نماز  
جگنگ جوت ار ناز نیاز  
نجر تلک ایا ہی رہے  
آسن سادھ سیدھا ہو بھے ورق ۲-ب  
ذکر سے پایہ کرے مدام  
برزخ کہتے اسکوں عام  
ذکر خلاشہ مغز بے مول  
غنجے کھڑ کر ہوے پھول

اسم اعظم بہہ پیچے پڑھے تو یہ ساگر سکھ سوں ترے  
 تمیں کلے ار چوداں حرف جوں سورج پکھلاوے برف  
 اس سیں ظاہر کیوں کر کبیے بر پیچے تو عارف ریئے  
 تو یہ بسر، بسر کوں پاوے سر جادے پر بسر نہ جاوے  
 سنت فرض میں کرے نیاز فخر ہووے تو پڑھے نماز  
 ایسا راز اللہ کوں کہے آپ بیچ سوں جاتا رہے  
 اللہ اللہ اتنا کہے

آپ نہ رہے تے اللہ رہے

سوا پھر بیٹھے ات سار تاں پنچے اوچے دربار  
 سوا پھر پر جب ہووے پورا سورا ورق ۵۔ الف  
 ساکھ ہووے پورا سورا نقل صحنے کے پھیر گزارے  
 دین دنی کے کام سنوارے تمیں کلے ار چوداں نام  
 سوچے وقت نماز پچھانے  
سنت عصر کی ترک نہ کرے بعد عصر کے چپ کر رہے  
 شام تلک ایہ حاضر ہئے سن توں بات نوں کر کے وھیاں  
 اس میں کیا ہے رمز نہان گم کر اپنا آپ اے غافل  
 جسے ہونا ہے حق کا واصل لیکن سمجھ نہ گور دن آوے  
 سکور باجھ یہ سوجھ نہ پاوے عارف کامل راہ بتلاوے  
 ارد برد کوں خوب چھپاوے

وہن دھن بھاگ میں مرشد پایا سروپ روپ جس منه وکھایا

سنگت گور سیں میں بلہاری

بھرم دوئی کا مارن ہاری

ورق ۵۔۲ سکور پورے راہ بتایا تاں میں بھیت محبت پایا

لب سیں یار کی میں مدھ پیتا خمار اس کے نے بیخود کیتا

اس سیں اظہر کیا بیان سر چھپے تو عارف جان

غوث الاعظم کرپا کیتی

جو یہ نعمت مجھ کوں دیتی

نام اسکے میں صدقے جاوائ جاں اپنی نوں گھول گھماواں

اس کا اسم سے اسم خدا کیا ہو اسکی صفت ادا

پاک نبی تے لاکھ درود آل اتنے اصحاب شہود

رمز العباد ہے اس کا نام

نوشہ ظاہر کئے تمام

○


☆☆☆☆

## حوالے

- ۱۔ عصمت اللہ زاہد پروفیسر ڈاکٹر: حضرت نو شہ گنج بخش حالات و آثار؛ سلکھوئی چہلم، ۲۰۰۹ء ص ۲۷
- ۲۔ مقامی اہل قلم کے علاوہ ایران سے تعلق رکھنے والے محمد مقصوم شیرازی کی طرائق الحقائق جلد ۳ مطبوعہ کتاب خانہ سنائی ایران کے ص ۱۱۶ پر بھی بھی درج ہے: ”وفات نو شہ سال یکہزار و یکصد و سہ بودہ در عهد سلطنت اور گز زیب عالمگیر ہندی“
- ۳۔ محمد ماہ صداقت کیجا ہی (م ۱۱۲۸ھ/۱۷۴۵ء): ثوابت المناقب؛ تصنیف ۱۱۲۶ھ/۱۷۴۳ء مرتبہ ڈاکٹر وحید قریشی شامل اور یعنیل کالج میگزین، جنوری ۱۹۶۰ء ص ۷۷۔ ۶
- ۴۔ سائیں حسن محمد: تحائف اصفیاء، ۱۹۳۲ء
- ۵۔ مسل حقیقت موضع نمل ریکارڈ محکمہ مال تحصیل پھالیہ، بالظہم
- ۶۔ رام بابو سکسینہ: تاریخ ادب اردو؛ پنجاب پریس لاہور، ۱۹۲۹ء ص ۹۷
- ۷۔ عبدالحق ڈاکٹر: مضمون بعنوان شامی ہند کی سب سے قدیم مشنوی۔ مطبوعہ درسہ ماہی رسالہ اردو، کراچی، جنوری ۱۹۵۳ء ص ۶
- ۸۔ حامد اللہ افسر: نقد الادب، ص ۱۶۶
- ۹۔ تاریخ ادب اردو؛ ص ۱۹۶
- ۱۰۔ حضرت نو شہ گنج بخش احوال و آثار؛ ص ۲۲۱
- ۱۱۔ گوہر نوشانی ڈاکٹر: مشنوی گنج الاسرار اردو کی ایک قدیم مشنوی۔ مطبوعہ درسہ ماہی صحیفہ، لاہور، اپریل ۱۹۶۶ء ص ۵۷
- ۱۲۔ جیل جالبی ڈاکٹر: پاکستان کی قدیم اردو شاعری؛ لاہور ۶۷۱۹۶۳ء ص ۱۳۔ ۱۲
- ۱۳۔ حضرت نو شہ گنج بخش احوال و آثار؛ ص ۲۷۔ ۲۲۶
- ۱۴۔ نو شہ گنج بخش حاجی محمد: گنج الاسرار؛ مرتبہ شرافت نوشانی، ساہپال گجرات ۱۹۶۳ء ص ۶
- ۱۵۔ ایضاً ص ۳۱



پروفسر ڈاکٹر عصمت اللہ زاہد / مشنوی رمز العباد کا ایک نادر اور نایاب مخطوطہ





رمزمیاد ورق ۱ ب کا عکس